

**OFFICIAL PRESS RELEASE****1 Siulai 2020****Tu'utu'uni ki he Fokotu'utu'u Ngāue Fakapa'anga**

Na'e tali 'e he Poate 'a e kau Talēkita 'o e Pangikē Pule Fakafonua 'o Tonga' hili 'enau fakataha 'i he 'aho 26 'o Sune 2020, ke kei hoko atu pē 'a e ngaahi tu'utu'uni ngāue fakapa'anga lolotonga' 'a ia 'oku hā atu 'i lalo'. 'Oku fakataumu'a eni ke ngāue'aki 'a e hulu 'i he pa'anga ngāue 'a e ngaahi pangikē, ke nō atu ki he ngaahi sekitoa fakatupu' pea mo tokoni'i e 'ekonōmika 'a e fonua' mei he ngaahi uesia 'o e COVID-19.

- a. Ke hoko atu pē hono ta'etotongi 'a e tupu (interest) 'i he ngaahi 'akauni pa'anga ngāue 'a e ngaahi pangikē' (Exchange Settlement Account) 'oku fakahū 'i he Pangikē Pule' (zero interest rate policy).
- e. Ke 'oua 'e toe ma'ulalo hifo 'i he peseti 'e 80 'a e lahi e ngaahi nō 'oku tuku atu 'e he ngaahi pangikē 'o fakahoa ki he lahi 'o 'enau ngaahi fakahū pa'anga' (loans/deposit ratio).
- f. Ke tu'uma'u pē 'a e lahi 'o e pa'anga 'a e ngaahi pangikē fakakomēsiale', 'a ia 'oku tu'utu'uni fakalao ke tauhi 'i he Pangikē Pule' (Statutory Reserve Deposit) 'i he peseti 'e 10.
- h. Ke tauhi pē 'a e tu'unga 'o e hikihihi 'i he totongi 'o e ngaahi koloa' (inflation reference rate) ke 'oua na'a laka hake he peseti 'e 5.
- i. Muimui'i ofi 'a e lahi 'o e pa'anga ngāue 'a e ngaahi pangikē, pea holoki e peseti 'oku tu'utu'uni fakalao ke tauhi 'i he Pangikē Pule' (SRD) 'oka fiema'u.
- k. Vakai'i 'a e tu'unga 'oku 'i ai 'a e pa'anga tefito 'a e ngaahi pangikē ke fe'unga, pea liliu 'a e tu'utu'uni lolotonga' 'i ha taimi 'e fiema'u ai.
- l. Fakafaingofua'i 'a e ngaahi tu'utu'uni fekau'aki mo e fetongi pa'anga muli' 'i ha taimi 'e fiema'u ai.
- m. Hokohoko atu pē 'a e founa lolotonga ki hono fakatau 'a e ngaahi pōnite 'a e Pule'anga'.
- n. Tauhi 'a e fetu'utaki vāofi mo e ngaahi kautaha fakapa'anga' ke fakapapau'i 'oku nau 'i ha tu'unga mateuteu fe'unga.
- ng. Hoko atu pē hono faka'ata kitu'a 'a e ngaahi tu'utu'uni ngāue 'a e Pangikē Pule' 'aki hono fakahā atu 'i he ngaahi fanongonongo tuku atu ki he kakai 'o e fonua'.
- o. Muimui'i ofi 'a e ngaahi uesia 'o e mafola fakamāmani lahi 'a e COVID-19 'i he ngaahi ngāue fakapa'anga' telia ha ngaahi faka'ilonga 'o ha tu'ulaveangofua.
- p. Fakapapau'i 'oku hokohoko atu pē 'a e talangofua 'a e ngaahi pangikē mo e ngaahi kautaha fakapa'anga' 'oku 'ikai ko ha pangikē ki he ngaahi tu'utu'uni Fakapule'anga fekau'aki mo e COVID-19, pea 'i he taimi tatau 'oku kei fakahoko pe 'a e ngaahi ngāue fakapa'anga' ki he kakai 'o e fonua'.

Na'e lipooti 'e he Kōvana 'o e Pangikē Pule', Sione Ngongo Kioa, 'oku toe holo hifo 'a e tu'unga faka'ekonōmika' 'o Tonga makatu'unga mei he ngaahi uesia 'o e Saikolone Fakatalopiki mālohi ko Hāloti' mo e ngaahi fakatapatapai 'i he COVID-19. Na'e hā mahino eni 'i he māmalie ange 'a e ngaahi ngāue 'i he tafa'aki ki he ngoue', vaotātaa' mo e toutai' 'i 'Epeleli', 'o hangē ko e holo 'a e ngoue na'e uta atu ki muli' 'aki 'a e toni 'e 215.7 (peseti 'e 28.7) makatu'unga mei he si'isi'i ange 'a e talo mo e manioke na'e uta atu'. 'Oku lahi foki mo e ngaahi polōseki lalahi kuo toloi 'a hono fakahoko', pea kuo 'ikai ke toe 'i ai ha ngaahi ngāue 'a e sekitoa takimamata', 'a ia 'oku ne toe uesia foki 'a e tokolahi 'o e ngaahi pisinisi sēvesi kehe'.

Ka neongo ia', 'oku kei malu pē 'a e fai fatongia 'a e ngaahi pangikē, 'o poupu ki ai 'a e mālohi 'o 'enau pa'anga tefito', pehē ki he 'enau ngaahi tupu' (profits). Na'e hiki 'a e lahi 'o e ngaahi fakahū pa'anga' ne tuku atu 'i hono fakahoa ki he lahi 'o e ngaahi nō (loans/deposit ratio), mei he peseti 'e 81.0 'i he māhina kuo'osi' ki he peseti 'e 81.3. 'Oku kei mā'olunga pē eni 'i he peseti 'e 80 kuo tu'utu'uni 'e he Pangikē Pule'. Kaekehe, 'oku kei lahi pē 'a e hulu 'i he pa'anga ngāue (liquidity) 'a e ngaahi pangikē, 'a ia 'oku malava ke hokohoko atu pē 'a hono nō atu ki tu'a'. Na'e holo 'a e 'avalisi 'a e totongi tupu 'i he nō mo e fakahū pa'anga' (weighted average interest rate spread) 'i he māhina' 'aki 'a e poini peseti 'e 10.86, pea 'i he ta'u' 'aki 'a e poini peseti 'e 32.27 ki he peseti 'e 5.84.

Na'e kake lahi 'a e tu'unga 'o e pa'anga talifaki 'i muli' (foreign reserves) 'i he mahina 'aki 'a e \$17.7 miliona, pea 'i he ta'u ki 'Epeleli 2020' 'aki 'a e \$10.9 miliona. Na'e makatu'unga 'a e kake ko eni mei' he lahi 'a e ngaahi pa'anga hū mai ki he tokoni fakapatiseti 'a e Pule'anga', pa'anga tokoni ki he ngaahi polōseki', mo e pa'anga tokoni ki he tu'unga mateuteu 'a Tonga ki he COVID-19.

Na'e holo 'a e tu'unga 'o e totongi koloa fakalūkufua' i 'Epeleli 'aki 'a e peseti 'e 0.8, makatu'unga mei he holo 'a e ngaahi totongi koloa fakalotofonua' 'aki 'a e peseti 'e 1.7, mo e ngaahi totongi koloa hū mai mei muli' 'aki 'a e peseti 'e 0.1. 'I he ta'u' ki 'Epeleli 2020, na'e hiki 'a e tu'unga 'o e totongi koloa fakalūkufua' 'aki 'a e peseti 'e 1.3, 'o ma'olunga ange 'i he tupu peseti 'e 0.4 'i Ma'asi 2020, mo e tupu peseti 'e 0.2 'i 'Epeleli 2019. Na'e makatu'unga 'a e tupu fakata'u' mei he hiki 'a e totongi 'o e ngaahi koloa hū mai mei muli', 'o tautefito ki he koloa me'akai' mo e ngaahi sēvesi fefononga'aki'. 'I he tafa'aki 'e taha', na'e kei holo pē 'a e ngaahi totongi koloa fakalotofonua' 'i he ta'u' ki 'Epeleli 2020, tupu mei he holo 'a e totongi 'o e Kava Tonga' mo e 'uhila'.

'Oku 'amanaki foki 'e uesia 'a e 'ekonōmika' tupu mei he mafola fakamāmani lahi 'a e COVID-19, 'a ia 'e malava ke holo lahi 'a e tupu faka'ekonōmika 'a e fonua' 'i he ta'u fakapa'anga lolotonga'. Ka neongo ia, 'oku fakafuofua 'e 'i he tu'unga fakafiemālie pē 'a e pa'anga talifaki 'i muli' 'o lahi ange 'i he māhina 'e 3 'o e koloa hū mai'. 'Oku fakafuofua 'e hiki hake mo e ngaahi totongi koloa' kā 'e kei ma'ulalo pē 'i he peseti 'e 5. Ko e ngaahi pangikē 'oku 'i he tu'unga fakafiemālie pē mo 'enau ngaahi ngāue' pea kei hulu pē mo 'enau pa'anga ngāue'. 'Oku mātu'aki tokanga 'a e Pangikē Pule' ki hono muimui'i ofi 'a e ola 'o e ngaahi ngāue faka'ekonōmika' mo fakapa'anga', pea mateuteu ke liliu 'a e ngaahi fokotu'utu'u ngāue fakapa'anga lolotonga' 'o ka fiema'u ke pukepuke 'aki 'a e ma'uma'uluta fakalotofonua' mo fakatu'apule'anga', pea ke tokoni foki ki he tupu faka'ekonōmika'.

Ki ha ngaahi fakamatala fakaikiiki kātaki 'o fetu'utaki ki he:

Tafa'aki 'Ekonōmika

Telefoni: (676) 24 057

Fax: (676) 24201

Email: nrbt@reservebank.to